

---

laghujAtakam by varAhamihirAchArya

वराहमिहिराचार्यस्य लघुजातकम्

Document Information

---

Text title : laghujAtakam by varAhamihirAchArya

File name : laghujAtaka.itx

Category : jyotisha, sociology\_astrology, varAhamihira

Location : doc\_z\_misc\_sociology\_astrology

Author : Varahamihira

Transliterated by : Radu Canahai clradu at yahoo.com

Proofread by : Radu Canahai, Marthi Narayana Sarma

Latest update : June 21, 2020

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

October 30, 2022

*sanskritdocuments.org*

---

वराहमिहिराचार्यस्य लघुजातकम्



अध्यायाः अनुक्रमणिका

१. राशिप्रभेदाध्यायः
२. ग्रहभेदाध्यायः
३. ग्रहमैत्रीविवेकाध्यायः
४. ग्रहस्वरूपाध्यायः
५. गर्भाधानाध्यायः
६. सूतिकाध्यायः
७. अरिष्टभङ्गाध्यायः
८. अरिष्टध्यायः
९. आयुर्दायाध्यायः
१०. दशान्तर्दशाध्यायः
११. अष्टकवर्गाध्यायः
१२. प्रकीर्णाध्यायः
१३. नाभसयोगाध्यायः
१४. स्त्रीजातकाध्यायः
१५. निर्याणाध्यायः
१६. नष्टजातकाध्यायः

अथ राशिप्रभेदाध्यायः ॥ १ ॥

यस्योदयास्तसमये सुरमुकुटनिघृष्टचरणकमलोऽपि ।  
कुरुतेऽञ्जलिं त्रिनेत्रः स जयति धाम्नां निधि सूर्यः ॥ १ ॥  
होराशास्त्रं वृत्तैर्मया निबधं नरीक्ष्य शास्त्राणि ।  
यत्तस्याप्यार्याभिः सारमहं संप्रवक्ष्यामि ॥ २ ॥  
यदुपचितमन्यजन्मनि शुभाऽशुभं तस्य कर्मणः पङ्क्तिम् ।

व्यञ्जयति शास्त्रमेतत् तमसि द्रव्याणि दीप इव ॥ ३ ॥  
 शीर्षमुखबाहुहृदयोदराणि कटिबस्तिगुह्यसंडुजानि ।  
 ऊरू जानू जङ्घे चरणाविति राशयोऽजाद्याः ॥ ४ ॥  
 कालनरस्यावयवान् पुरुषाणां चिन्तयेत्प्रसवकाले ।  
 सदसद्रहसंयोगात् पुष्टाः सोपद्रवास्ते च ॥ ५ ॥  
 अरुणसितहरितपाटलपाण्डुविचित्रा सितेतरपिशङ्गौ ।  
 पिङ्गलकर्बुरबभ्रुकमलिना रुचयो यथासङ्घम् ॥ ६ ॥  
 पुंस्त्री-क्रूराऽक्रूरौ चर-स्थिर-द्विस्वभावसंज्ञाश्च ।  
 अजवृषमिथुनकुलीराः पञ्चमनवमैः सहैन्द्र्याद्याः ॥ ७ ॥  
 कुजशुकज्ञेन्द्रर्कज्ञशुककुजजीवसौरियमगुरवः ।  
 मे(भे)षा नवांशकानामजमकरतुलाकुलीराद्याः ॥ ८ ॥  
 स्वगृहाद् द्वादशभागाः द्रेष्काणाः प्रथमपञ्चनवपानाम् ।  
 होरे विषमेऽर्केन्द्रोः समराशौ चन्द्रतीक्ष्णांशोः ॥ ९ ॥  
 कुजयमजीवज्ञासिताः पञ्चेन्द्रियवसुमुनीन्द्रियांशानाम् ।  
 विषमेषु समर्क्षेषूत्क्रमेण त्रिंशांशपाः कल्प्याः ॥ १० ॥  
 नृचतुष्पदकीटाप्याबलिनः प्राग्दक्षिणापरोत्तरगाः ।  
 सन्ध्याद्युरात्रिबलिनः कीटा नृचतुष्पदाश्चैवम् ॥ ११ ॥  
 मेषवृषधन्विसिंहाश्चतुष्पदा मकरपूर्वभागश्च ।  
 कीटः कर्कटराशिः सरीसृपो वृश्चिकः कथितः ॥ १२ ॥  
 मकरस्य पश्चिमार्धं ज्ञेयो मीनश्च जलचरः ख्यातः ।  
 मिथुनतुलाघटकन्या द्विपदाख्या धन्विपूर्वभागश्च ॥ १३ ॥  
 अधिपयुतो दृष्टो वा बुधजीवयुतेक्षितश्च यो राशिः ।  
 स भवति बलवान्न यदा युक्तो दृष्टोऽपि वा शेषैः ॥ १४ ॥  
 तनुधनसहजसुहृत्-सुतरिपुजायामृत्युधर्मकर्मख्याः ।  
 व्यय इति लग्नाद्वावाश्चतुरस्त्राख्येऽष्टमचतुर्थे ॥ १५ ॥  
 पातालहिबुकवेशमसुखबन्धुसंज्ञाश्चतुर्थभावस्य ।  
 नव-पञ्चमे त्रिकोणे नवमर्क्षं त्रित्रिकोणं च ॥ १६ ॥

धीः पञ्चमं तृतीयं दुश्चिक्वं सप्तमं तु यामित्रम् ।  
 द्यूनं द्युनं च तद्वच्छिद्रमष्टमं द्वादशं रिष्कम् ॥ १७ ॥  
 केन्द्रचतुष्टयकण्टकलम्नाऽस्तदशमचतुर्थानाम् ।  
 संज्ञा परतः पणफरमापोह्नीमं च तत्परतः ॥ १८ ॥  
 त्रिषडेकादशदशमान्युपचयभवनान्यतोऽन्यथाऽन्यानि ।  
 वर्गोत्तमा नवांशाश्चरादिषु प्रथममध्यान्त्याः ॥ १९ ॥  
 मेषाद्याश्चत्वारः सधन्विमकराः क्षपाबला ज्ञेयाः ।  
 पृष्ठोदया विमिथुनाः शिरसान्ये ह्युभयतो मीनः ॥ २० ॥  
 अजवृषमृगाङ्गनाकर्किमीनवणिजांशकेष्विनाद्युच्चाः ।  
 दशशिरख्यष्टाविंशतितिथीन्द्रियत्रिनवविंशेषु ॥ २१ ॥  
 उच्चान्नीचं सप्तममर्कादीनां त्रिकोणसंज्ञानि ।  
 सिंहवृषाजप्रमदा-कार्मुक भृतौलिकुम्भधराः ॥ २२ ॥  
 गृहहोराद्रेष्काणा नवभागो द्वादशांशकस्त्रिंशः ।  
 वर्गः प्रत्येतव्यो ग्रहस्य यो यस्य निर्दिष्टः ॥ २३ ॥  
 इति श्रीवराहमिहिरविरचित लघुजातके राशिप्रभेदाध्यायः प्रथमः ॥

### अथ ग्रहबलाध्यायः ॥ २ ॥

आत्मा रविः शीतकरस्तु चेतः  
 सत्त्वं धराजः शशिजोऽथ वाणी ।  
 ज्ञानं सुखं चेन्द्रगुरुर्मदश्च  
 शुकः शनिः कालनरस्य दुःखम् ॥ १ ॥  
 आत्मादयो गगनगैर्बलिभिर्बलवत्तराः ।  
 दुर्बलैर्दुर्बला ङ्जेया विपरीतः शनिः स्मृतः ॥ २ ॥  
 राजा रविः शशधरश्च बुधः कुमारः  
 सेनापतिः क्षितिसुतः सचिवौ सितेज्यौ ।  
 भृत्यस्तथा तरणिजः सबला ग्रहाश्च  
 कुर्वन्ति जन्मसमये निजमेव रूपम् ॥ ३ ॥  
 प्राच्यादीशा रविसितकुजराहुयमेन्दुसौम्यवाक्पतयः ।

क्षीणेन्द्रर्कयमाराः पापास्तैः संयुतः सौम्यः ॥ ४ ॥  
 क्लीबपती बुधसौरी चन्द्रसितौ योषितां नृणां शेषाः ।  
 ऋगथर्वसामयजुषामधिपा गुरुसौम्यभौमसिताः ॥ ५ ॥  
 जीवसितौ विप्राणां क्षत्राणां रविकुजौ विशां चन्द्रः ।  
 शूद्राधिपः शशिसुतः शनैश्वरः सङ्करभवानाम् ॥ ६ ॥  
 बलवान् स्वगृहोच्चांशे मित्रर्क्षे वीक्षितः शुभैश्चापि ।  
 चन्द्रसितौ स्त्रीक्षेत्रे पुरुषक्षेत्रोपगाः शेषाः ॥ ७ ॥  
 प्राच्यादिषु जीवबुधौ सूर्यारौ भास्करिः शशाङ्कसितौ ।  
 उदगयने शशिसूर्यौ वक्रेऽन्ये स्निग्धविपुलाश्च ॥ ८ ॥  
 अहनि सितार्कसुरेज्या द्युनिशं ज्ञो नक्तमिन्दुकुजसौराः ।  
 स्वदिनादिष्वशुभशुभा बहुलोत्तरपक्षयोर्बलिनः ॥ ९ ॥  
 मन्दारसौम्यवाक्पतिसितचन्द्रार्का यथोत्तरं बलिनः ।  
 नैसर्गिकबलमेतत् बलसाम्येऽस्माद् बलाधिकता ॥ १० ॥  
 मित्रक्षेत्रे स्वोच्चे स्वहोरायां स्वभवनत्रिकोणे च ।  
 स्वद्रेष्काणे स्वांशे स्वदिने च बलान्विताः सर्वे ॥ ११ ॥  
 दशम-तृतीये नव-पञ्चमे चतुर्थाष्टमे कलत्रं च ।  
 पश्यन्ति पादवृद्ध्या फलानि चैवं प्रयच्छन्ति ॥ १२ ॥  
 पूर्णम्मश्यति रविजस्तृतीयदशमे त्रिकोणमपि जीवः ।  
 चतुरस्रं भूमिसुतः सितार्कबुधहिमकराः कलत्रं च ॥ १३ ॥  
 ॥ इति श्रीवराहमिहिरविरचित लघुजातके ग्रहभेदाध्यायः द्वितीयः ॥

### अथ ग्रहमैत्रीविवेकाध्यायः ॥ ३ ॥

मित्राण्यर्काजीवो ज्ञगुरू ज्ञसितौ विभास्करा विकुजाः ।  
 वीन्द्रर्का विकुजरवीन्दवश्च केषाञ्चिदरयोऽन्ये ॥ १ ॥  
 शत्रू मन्दसितौ समश्च शशिशो मित्राणि शेषा रवे-  
 स्तीक्ष्णांशुर्हिमरश्मिजश्च सुहृदौ शेषाः समाः शीतगोः ।  
 जीवेन्द्रूष्णाकराः कुजस्य सुहृदो ज्ञोऽरिः सितार्की समौ  
 मित्रे सूर्यसितौ बुधस्य हिमगुः शत्रुः समाश्चापरे ॥ २ ॥

सुरेः सौम्यसितावरी रविसुतो मध्योऽपरे त्वन्यथा  
सौम्यार्की सुहृदौ समौ कुजगुरू शुक्रस्य शेषावरी  
शुक्रगयौ सुहृदौ समः सुरगुरुः सौरैस्तथान्येऽरय-  
स्तत्काले च दशाऽऽयबन्धुसहजस्वाऽन्त्येषु मित्रं स्थितः ॥ ३ ॥

मूलत्रिकोणषष्ठिकोणनिधनैकराशिसप्तमगाः ।  
एकैकस्य यथा सम्भवन्ति तात्कालिका रिपवः ॥ ४ ॥

मित्रमुदासीनोऽरिव्यारख्याता ये निसर्गभावेन ।  
तेऽधिसुहृन्मित्रसमास्तत्कालमुपस्थिताश्चिन्त्याः ॥ ५ ॥

॥ इति श्रीवराहमिहिरविरचित लघुजातके ग्रहमैत्रीविवेकाध्यायः तृतीयः ॥

### अथ ग्रहस्वरूपाध्यायः ॥ ४ ॥

सूर्यस्वरूपम् -

चतुरस्रो नात्युच्चस्तनुकेशः पैत्तिकोऽस्थिसारश्च ।  
शूरो मधुपिङ्गाक्षो रक्तश्यामः पृथुश्चार्कः ॥ १ ॥

चन्द्रस्वरूपम् -

स्वच्छः प्राज्ञो गौरश्चपलः कफवातिको रुधिरसारः ।  
मृदुवाग् घृणी प्रियसखस्तनुवृत्तश्चन्द्रमाः प्रांशुः ॥ २ ॥

भौमस्वरूपं

हिंस्रो ह्रस्वस्तरुणः पिङ्गाक्षः पैत्तिको दुराधर्षः ।  
चपलः सरक्तगौरो मज्जासारश्च माहेयः ॥ ३ ॥

बुधस्वरूपं

मध्यमरूपः प्रियवाग् दूर्वाश्यामः शिराततो निपुणः ।  
त्वक्सारस्त्रिस्थूणः सततं हृष्टस्तु चन्द्रसुतः ॥ ४ ॥

गुरुस्वरूपम् -

मधुनिभनयनो मतिमानुपचितमांसः कफात्मको गौरः ।  
ईषत्पिङ्गलकेशो मेदःसारो गुरुर्दीर्घश्च ॥ ५ ॥

शुक्रस्वरूपं

श्यामो विकृष्टपर्वा कुटिलासितमूर्धजः सुखी कान्तः ।  
कफवातिको मधुरवाग्भृगुपुत्रः शुक्रसारश्च ॥ ६ ॥

शनिस्वरूपम् -

कृशदीर्घः पिङ्गाक्षः कृष्णः पिशुनोऽनिलप्रकृतिः ।  
स्थूलनखदन्तरोमा शनैश्चरो स्नायुसारश्च ॥ ७ ॥

स्वरूपप्रयोजनं

एते ग्रहा बलिष्ठाः प्रसूतिकाले नृणां स्वमूर्तिसमम् ।  
कुर्युर्देहं नियतं बहवश्च समागता मिश्रम् ॥ ८ ॥

॥ इति श्रीवराहमिहिरविरचित लघुजातके ग्रहस्वरूपाध्यायश्चतुर्थः ॥

### अथ गर्भाधानाध्यायः ॥ ५ ॥

आधानेऽस्तगृहं यत्तच्छीलो मैथुने पुमान् भवति ।  
सायासमसद्युतवीक्षिते विदग्धं शुभैरस्ते ॥ १ ॥

सौरांशेऽजांशे वा चन्द्रः सौरान्वितोऽथ हिबुके वा ।  
शान्तो दीपो जन्मन्याधाने चेन्न रविदृष्टः ॥ २ ॥

चन्द्रो यावत्सङ्घो द्वादशभागे निषेकसमये स्यात् ।  
तस्मात् तावति राशौ जन्मेन्दौ सम्भवे मासि ॥ ३ ॥

उदयति मृदुभांशे सप्तमस्थे च मन्दे  
यदि भवति निषेकः सूतिमब्दत्रयेण ।  
शशिनि तु विधिरेष द्वादशेऽब्दे प्रकुर्या-  
न्निगदितमिह चिन्त्यं सूतिकालेऽपि युक्त्या ॥ ४ ॥

यमवक्रौ द्यूनेऽर्कात् पुंसो रोगप्रदौ स्त्रियश्चन्द्रात् ।  
तन्मध्यगयोर्मृत्युस्तदेकयुतदृष्टयोश्चैवम् ॥ ५ ॥

कललघनावयवास्थित्वग्रोमस्मृतिसमुद्भवाः क्रमशः ।  
मासेषु शुक्रकुजजीवसूर्यचन्द्रार्किसौम्यानाम् ॥ ६ ॥

अशनोद्वेगप्रसवाः परतो लग्नेशचन्द्रसूर्याणाम् ।  
कलुषैः पीडा पतनं निपीडितैर्निर्मलैः पुष्टिः ॥ ७ ॥

बलयुक्तौ स्वगृहांशेष्वर्कसितावुपचयर्क्षगौ पुंसाम् ।

स्त्रीणां वा कुजचन्द्रौ यदा तदा गर्भसम्भवो भवति ॥ ८ ॥  
 लग्ने बलिनि गुरौ वा नवपञ्चमसंस्थितेऽपि वा भवति ।  
 योगा हतबीजानामफला वीणेव बधिराणाम् ॥ ९ ॥  
 विषमर्क्षे विषमांशे संस्थिताश्च गुरुशशाङ्कलग्नाः ।  
 पुञ्जन्मकराः समभेषु योषितां समनवांशगताः ॥ १० ॥  
 बलिनौ विषमेऽर्कगुरू नरं स्त्रियं समगृहे कुजेन्दुसिताः ।  
 यमलं द्विशरीरांशेष्विन्दुजट्टाः स्वपक्षसमम् ॥ ११ ॥  
 लग्नाद्विषमोपगतः शनैश्चरः पुत्रजन्मदो भवति ।  
 निगदितयोगबलाबलमवलोक्य विनिश्चयो वाच्यः ॥ १२ ॥  
 ॥ इति श्रीवराहमिहिरविरचित लघुजातके गर्भाधानाध्यायः पञ्चमः ॥

### अथ सूतिकाध्यायः ॥ ६ ॥

गुरुशशिरवयः सत्त्वं रजः सितज्ञौ तमोऽर्कसुतभौमौ ।  
 एतेऽन्तरात्मनि स्वां प्रकृतिं जन्तोः प्रयच्छन्ति ॥ १ ॥  
 सत्त्वं रजस्तमो वा त्रिंशांशे यस्य भास्करस्तादृक् ।  
 बलिनः सदृशी मूर्तिर्बुध्वा वा जातिकुलदेशान् ॥ २ ॥  
 पूर्वविलग्ने यादृग् नव भागस्तादृशी भवति मूर्तिः ।  
 यो वा ग्रहो बलिष्ठस्तत्काले तादृशी वाच्या ॥ ३ ॥  
 चन्द्रे लग्नमपश्यति मध्ये वा शुक्रसौम्ययोश्चन्द्रे ।  
 जन्म परोक्षस्य पितुर्यमोदये वा कुजे वाऽस्ते ॥ ४ ॥  
 पापयुतोऽर्कः सेन्दुः पश्यति होरां न चन्द्रमपि जीवः ।  
 पश्यति सार्कं नेन्दुं यदि जीवो वा परैर्जातः ॥ ५ ॥  
 द्वारं वास्तुनि केन्द्रोपगाद् ग्रहादसति वा विलग्नर्क्षात् ।  
 दीपोऽर्कादुदयाद् वर्तिरिन्दुतः स्नेहनिर्देशः ॥ ६ ॥  
 अदृढं नवमथ दग्धं चित्रं सुदृढं मनोरमं जीर्णम् ।  
 गृहमर्कादिकवीर्यात् पतिभवनं सन्निकृष्टैश्च ॥ ७ ॥  
 गुरुरुचो दशमस्थो द्वित्रिचतुर्भूमिकं करोति गृहम् ।



धनुषि सबलस्त्रिशालं द्विशालमन्येषु यमलेषु ॥ ८ ॥  
 षड्विनवान्त्याः पादाः खट्वाङ्गान्यन्तरालभवनानि ।  
 विनतत्वं यमलक्षैः क्रूरैस्तत्तुल्य उपघातः ॥ ९ ॥  
 छागे सिंहे वृषे लग्ने तत्स्थे सौरैऽथवा कुजे ।  
 राश्यंशसदृशे गात्रे जायते नालवेष्टितः ॥ १० ॥  
 ज्ञेयानि ताम्रमणिहेमशुक्तिरौप्याणि मौक्तिकं लोहम् ।  
 अर्काद्यैर्बलवद्भिः स्वस्थाने हेम जीवेऽपि ॥ ११ ॥  
 शशिलग्रान्तरसंस्थग्रहतुल्याश्वोपसूतिका ज्ञेयाः ।  
 उदगर्धेऽभ्यन्तरगा बाह्याश्चक्रस्य दृश्येऽर्धे ॥ १२ ॥  
 ॥ इति श्रीवराहमिहिरविरचित लघुजातके सूतिकाध्यायः षष्ठः ॥

### अथ अरिष्टाध्यायः ॥ ७ ॥

षष्ठेऽष्टमेऽपि चन्द्रः सद्यो मरणाय पापसन्दृष्टः ।  
 अष्टाभिः शुभदृष्टो वर्षैर्मिश्रैस्तदर्धेन ॥ १ ॥  
 शशिवत्सौम्याः पापैर्वक्रिभिरवलोकिता न शुभदृष्टाः ।  
 मासेन मरणदाः स्युः पापजितो लग्नपश्चास्ते ॥ २ ॥  
 राश्यन्तस्थैः पापैः सन्ध्यायां हिममयूखहोरायाम् ।  
 मृत्युः प्रत्येकस्थैः केन्द्रेषु शशाङ्कपापैश्च ॥ ३ ॥  
 चक्रप्राक्पश्चार्धे पापशुभैः कीटभोदये मृत्युः ।  
 निधनचतुष्टयगैर्वा क्रूरैः क्षीणे शशिन्युदये ॥ ४ ॥  
 सप्ताष्टान्त्योदयगे शशिनि सपापे शुभेक्षणवियुक्ते ।  
 न च कण्टकेऽस्ति कश्चिच्छुभस्तदा मृत्युरादेश्यः ॥ ५ ॥  
 चतुरस्रे सप्तमगः पापान्तस्थः शशी मरणदाता ।  
 उदयगतो वा चन्द्रः सप्तमराशिस्थितैः पापैः ॥ ६ ॥  
 क्षीणेन्दौ द्वादशगे लग्नाष्टमराशिसंस्थितैः पापैः ।  
 सौम्यरहिते च केन्द्रे सद्यो मृत्युर्विनिर्देश्यः ॥ ७ ॥  
 सोपप्लवे शशाङ्के सकूरे लग्नगे कुजेऽष्टमगे ।

मृत्युर्मात्रा सार्धं चन्द्रवर्दके च शस्त्रेण ॥ ८ ॥  
लघ्न-द्वादश-नवमाऽष्टमसंस्थैश्चन्द्र-सौरि-सूर्याऽऽरैः ।  
जातस्य भवति मरणं यदि न बलयुतः पतिर्वचसाम् ॥ ९ ॥  
सुतमदननवान्त्यलग्नरन्ध्रेष्वशुभयुतो मरणाय शीतरश्मिः ।  
भृगुसुतशशिपुत्रदेवपूज्यैर्यदि बलिभिर्न युतोऽवलोकितो वा ॥ १० ॥  
योगे स्थानं गतवति बलिनश्चन्द्रे स्वं वा तनुगृहमथवा ।  
पापैर्दृष्टे बलवति मरणं वर्षस्यान्तः किल मुनिगदितम् ॥ ११ ॥  
॥ इति श्रीवराहमिहिरविरचित लघुजातके अरिष्टाध्यायः सप्तमः ॥

### अथ अरिष्टभङ्गाध्यायः ॥ ८ ॥

सर्वानिमानतिबलः स्फुरदंशुजालो  
लग्नस्थितः प्रशमयेत् सुरराजमन्त्री ।  
एको बहूनि दुरितानि सुदुस्तराणि  
भक्त्या प्रयुक्त इव शूलधरप्रणामः ॥ १ ॥  
लग्नाधिपोऽतिबलवानशुभैरदृष्टः  
केन्द्रस्थितैः शुभखगैरवलोक्यमानः ।  
मृत्युं विधूय विदधाति शुदीर्घमायुः  
सार्धं गुणैर्बहुभिरूर्जितया च लक्ष्म्या ॥ २ ॥  
लग्नादष्टमवर्त्यपि बुधगुरुभार्गवदृकाणगश्चन्द्रः ।  
मृत्युं प्राप्तमपि नरं परिरक्षत्येव निर्व्याजम् ॥ ३ ॥  
चन्द्रः सम्पूर्णतनुः सौम्यर्क्षगतः स्थितः शुभस्यान्तः ।  
प्रकरोति रिष्टभङ्गं विशेषतः शुक्रसन्दृष्टः ॥ ४ ॥  
बुधभार्गवजीवानामेकतमः केन्द्रमागतो बलवान् ।  
क्रूरसहायो यद्यपि सद्यो रिष्टस्य भङ्गाय ॥ ५ ॥  
रिपुभवनगतोऽपि शशी गुरुसितचन्द्रात्मजदृकाणस्थः ।  
गरुड इव भोगिदृष्टं परिरक्षत्येव निर्व्याजम् ॥ ६ ॥  
सौम्यद्वयमध्यगतः सम्पूर्णः स्निग्धमण्डलः शशभृत् ।  
निःशेषारिष्टहन्ता भुजङ्गलोकस्य गरुड इव ॥ ७ ॥

शशभृति पूर्णशरीरे शुक्ले पक्षे निशाभवे काले ।  
 रिपुनिधनस्थे रिष्टं प्रभवति नैवात्र जातस्य ॥ ८ ॥  
 प्रस्फुरितकिरणजाले स्निग्धामलमण्डले बलोपेते ।  
 सुरमन्त्रिणि केन्द्रगते सर्वारिष्टं शमं याति ॥ ९ ॥  
 सौम्यभवनोपयाताः सौम्यांशकगाः सौम्यदृक्काणस्थहाः ।  
 गुरुचन्द्रकाव्यशशिजाः सर्वेऽरिष्टस्य हन्तारः ॥ १० ॥  
 चन्द्राध्यासितराशेरधिपः केन्द्रे शुभग्रहो वापि ।  
 प्रशमयति रिष्टयोगं पापानि यथा हरिस्मरणम् ॥ ११ ॥  
 पापाः यदि शुभवर्गे सौम्यैर्दृष्टाः शुभेशवर्गस्थैः ।  
 निघ्नन्ति तदा रिष्टं पतिं विरक्ता यथा युवतिः ॥ १२ ॥  
 राहुस्त्रिषष्ठलाभे लग्नात् सौम्यैर्निरीक्षितः सद्यः ।  
 नाशयति सर्वदुरितं मारुत इव तूलसङ्घातम् ॥ १३ ॥  
 शीर्षोदयेषु राशिषु सर्वे गगनाधिवासिनः सूतौ ।  
 प्रकृतिस्थञ्चारिष्टं विलीयते घृतमिवाग्निस्थम् ॥ १४ ॥  
 तत्काले यदि विजयी शुभग्रहः शुभनिरीक्षितोऽवश्यम् ।  
 नाशयति सर्वारिष्टं मारुत इव पादपान् प्रबलः ॥ १५ ॥  
 पक्षे सिते भवति जन्म यदि क्षपायां  
 कृष्णे तथाऽहनि शुभाशुभऽदृश्यमानः ।  
 तं चन्द्रमा रिपुविनाशगतोऽपि यत्ना-  
 दापत्सु रक्षति पितेव शिशुं न हन्ति ॥ १६ ॥  
 ॥ इति श्रीवराहमिहिरविरचित लघुजातके अरिष्टभङ्गाध्यायः अष्टमः ॥

### अथ आयुर्दायाध्यायः ॥ ९ ॥

राश्यंशकला गुणिता द्वादशनवभिर्ग्रहस्य भगणेभ्यः ।  
 द्वादशहतावशेषेऽब्दमासदिननाडिकाः क्रमशः ॥ १ ॥  
 होरादायोऽप्येवं बलयुक्ताऽन्यानि राशितुल्यानि ।  
 वर्षाणि संप्रयच्छत्यनुपाताच्चांशकादिफलम् ॥ २ ॥  
 वर्गोत्तमस्वराशिद्रेष्काणनवांशके सकृद्-द्विगुणं (द्विगुणम्) ।

वक्रोच्चयोस्त्रिगुणितं द्वित्रिगुणत्वे सकृत् त्रिगुणम् ॥ ३ ॥

त्र्यंशमवक्रो रिपुभे नीचेऽर्धं सूर्यलुप्तकिरणश्च ।  
क्षपयति स्वायुर्दायान्नास्तं यातौ राविजशुकौ ॥ ४ ॥

सर्वार्धत्रिचतुर्थेन्द्रियर्तुभागान् व्ययाद्धरन्त्यशुभाः ।  
सन्तोऽर्धमतो वामं बलवानेकर्क्षगेष्वेकः ॥ ५ ॥

॥ इति श्रीवराहमिहिरविरचित लघुजातके आयुर्दायाध्यायः नवमः ॥

### अथ दशान्तर्दशाध्यायः ॥ १० ॥

शोध्यक्षेपविशुद्धः कालो यो येन जीविते दत्तः ।  
स विचिन्त्या तस्य दशा स्वदशासु फलप्रदाः सर्वे ॥ १ ॥

लग्नार्कशशाङ्कानां यो बलवांस्तद्दशा भवेत् प्रथमा ।  
तत्केन्द्रपणफरापोक्लिमगतानां बलाच्छेषाः ॥ २ ॥

मित्रोच्चस्वगृहांशोपगतानां शोभना दशाः सर्वाः ।  
स्वोच्चाभिलाषिणामपि न तु कथितविपर्ययस्थानाम् ॥ ३ ॥

होरादशा दृकाणैः पूजितमध्याधमा चरे क्रमशः ।  
द्विशरीरे विपरीता स्थिरे तु पापेष्टमध्यफला ॥ ४ ॥

एकर्क्षेऽर्धं त्र्यंशं त्रिकोणयोः सप्तमे तु सप्तांशम् ।  
चतुरस्र(स्त्र)योस्तु पादं पाचयति गतो ग्रहः स्वगुणैः ॥ ५ ॥

भागाः सदृशच्छेदैर्विवर्जिताः संयुता दशाच्छेदाः ।  
प्रत्यंशा गुणकाराः पृथक् पृथक् चान्तर्दशास्ताः ॥ ६ ॥

॥ इति श्रीवराहमिहिरविरचित लघुजातके दशान्तर्दशाध्यायः दशमः ॥

### अथ अष्टकवर्गाध्यायः ॥ ११ ॥

केन्द्रायाष्टद्विनवस्वर्कः स्वादार्किकभौमतश्च शुभः ।  
षड्दशान्त्येषु सितात् षडायधीधर्मगो जीवात् ॥ १ ॥

उपचयगोऽर्कश्चन्द्रादुपचयनवमान्त्यधीगतः सौम्यात् ।  
लग्नादुपचयबन्धुव्ययस्थितः शोभनः प्रोक्तः ॥ २ ॥

शश्युपचयेषु लग्नात्साद्यमुनिः स्वात्कुजात्वनवधीषु ।  
 सूर्यत् साष्टस्मरगस्त्रिषडायसुतेषु सूर्यसुतात् ॥ ३ ॥  
 ज्ञात् केन्द्रत्रिसुतायाष्टगो गुरोर्व्ययायमृत्युकेन्द्रेषु ।  
 त्रिचतुःसुतनवदशमद्युनायगश्चन्द्रमाः शुक्रात् ॥ ४ ॥  
 भौमः स्वादायस्वाष्टकेन्द्रगस्त्र्यायषड्दुतेषु बुधात् ।  
 जीवाद् दशाय-शत्रु-व्ययेष्विनादुपचय-सुतेषु ॥ ५ ॥  
 उदयादुपचयतनुषु त्रिषडायेष्विन्दुतः समो दशमः ।  
 भृगुतोन्त्यषडष्टायेष्वसितात् केन्द्रायनववसुषु ॥ ६ ॥  
 सौम्योऽन्त्यषण्णवायात्मजेष्विनात् स्वात् त्रितनुदशयुतेषु ।  
 चन्द्राद्विरिपुदशयाष्टसुखगतः स्वात् सादिषु विलग्नान् ॥ ७ ॥  
 प्रथमसुखायद्विनिधनधर्मेषु सितात् त्रिधीसमेतेषु ।  
 साशास्मरेषु सौरारयोर्व्ययायरिपुवसुषु गुरोः ॥ ८ ॥  
 जीवो भौमाद् द्वयायाष्टकेन्द्रगोऽर्कात् सधर्मसहजेषु ।  
 स्वात् सत्रिकेषु शुक्रान्नवदशलभस्वधीरिपुषु ॥ ९ ॥  
 शशिनः स्वरत्रिकोणार्थलाभगस्त्रिरिपुधीव्ययेषु यमात् ।  
 नवदिक्सुखाध्यधीस्वायशत्रुषु ज्ञात् सकामगो लग्नात् ॥ १० ॥  
 शुक्रो लग्नादासुतनवाष्टलाभेषु सव्ययश्चन्द्रात् ।  
 स्वात् सदिगसितात् त्रिसुखात्मजाष्टदिग्धर्मलाभेषु ॥ ११ ॥  
 वस्वन्त्यायेष्वर्कान्नवदिग्गलाभाष्टधीस्थितो जीवात् ।  
 ज्ञात् त्रिसुतनवायारिष्वायसुतापोऽक्लिमेषु कुजात् ॥ १२ ॥  
 स्वात् सौरिस्त्रिसुतायारिगः कुजादन्त्यकर्मसहितेषु ।  
 स्वायाष्टकेन्द्रगोऽर्काच्छुक्रात् षष्ठान्त्यलाभेषु ॥ १३ ॥  
 त्रिषडायगः शशाङ्कादुदयात् ससुखाद्यकर्मगोऽथ गुरोः ।  
 सुतषट्त्व्ययायगो ज्ञात् व्ययायरिपुदिङ्गवाष्टस्थः ॥ १४ ॥  
 स्थानेष्वेतेषु शुभाः शेषेष्वहिता भवन्ति चाष्टानाम् ।  
 अशुभशुभविशेषफलं ग्रहाः प्रयच्छन्ति चारगताः ॥ १५ ॥  
 ॥ इति श्रीवराहमिहिरविरचित लघुजातके अष्टकवर्गाध्यायः एकादशः ॥

अथ प्रकीर्णाध्यायः ॥ १२ ॥

रविवर्ज्यं द्वादशगैरनफा चन्द्राद्वितीयगैः सुनफा ।  
 उभयस्थितैर्दुरुधरा केमद्रुमसंज्ञकोऽतोऽन्यः ॥ १ ॥  
 सच्छीलं विषयसुखान्वितं प्रभुं ख्यातियुक्तमनफायाम् ।  
 सुनफायां धीधनकीर्तियुक्तमात्मार्जितैश्वर्याम् ॥ २ ॥  
 बहुभृत्यकुटुम्बारम्भं सुखभोगान्वितं च दौर्धरिके ।  
 भूतकं दुःखितमधनं जातं केमद्रुमे विद्यात् ॥ ३ ॥  
 भौमः शूरश्चण्डो महाधनो ज्ञानवान् बुधो निपुणः ।  
 ऋद्धः शुक्रः सुखितो गुरुर्गुणाढ्यो नृपतिपूज्यः ॥ ४ ॥  
 बह्वारम्भः सौरिर्बहुभृत्याः पूजितो गुणैर्विद्धः  
 एषां गुणैः समगुणा ज्ञेया योगोद्भवाः पुरुषाः ॥ ५ ॥  
 सूर्याद्वितीयमृक्षं वेशिस्थानं प्रकीर्तितं यवनैः ।  
 तच्चैष्टग्रहयुक्तं जन्मनि चेष्टासु च विलग्नम् ॥ ६ ॥  
 यन्त्रज्ञं पापरतं निपुणं क्रूरं च शस्त्रवृत्तिं च ।  
 धातुज्ञं च क्रमशश्चन्द्रादिभिरन्वितः सूर्यः ॥ ७ ॥  
 चन्द्रोऽङ्गारकपूर्वैः कूटज्ञं प्रश्रितं कुलाभ्यधिकम् ।  
 वस्त्रव्यवहारज्ञं क्रमेण पौनर्भवं चापि ॥ ८ ॥  
 मल्लो रक्षोऽन्यस्त्रीसक्तो दुःखान्वितः कुजो ज्ञाचैः ।  
 ज्ञो जीवाचैर्गीतज्ञं वाग्मिनं महेन्द्रजालज्ञम् ॥ ९ ॥  
 जीवः सितेन बहुगुणमसितेन समन्वितोऽत्र घटकारम् ।  
 स्त्रीस्वं मन्देन सितस्त्रिभिरप्येवं फलानि वदेत् ॥ १० ॥  
 चतुरादिभिरेकस्थैः प्रव्रज्यां स्वां ग्रहः करोति बली ।  
 बहुवीर्यैस्तावत्यः प्रथमा वीर्याधिकस्यैव ॥ ११ ॥  
 तापसवृद्धश्रावकरक्तपटाजीविभिक्षुचरकाणाम् ।  
 निर्ग्रन्थानां चार्कात् पराजितैः प्रच्युतिर्बलिभिः ॥ १२ ॥  
 दिनकरलुप्तमयूखैरदी(वी)क्षिता भक्तिवादिनस्तेषाम् ।  
 याचितदीक्षा बलिभिः पराजितैरन्यदृष्टैर्वा ॥ १३ ॥

## अथ राशिशीलनिरूपणं

अस्थिरविभूतिमित्रं चलनमटनं स्वलितनियममपि चरभे ।  
 स्थिरभे तद्विपरीतं क्षमान्वितं दीर्घसूत्रं (दीर्घसूत्रं) च ॥ १ ॥

द्विशरीरे (तद्विपरीतं)त्यागयुतं कृतज्ञमुत्साहितं विविधचेष्टम् ।  
 ग्राम्यारण्यजलोद्भवराशिषु विद्याच्च तच्छीलान् ॥ २ ॥

क्षेत्राधिपसन्दष्टे शशिनि नृपस्तत्सुहृद्भिरपि धनवान् ।  
 द्रेष्काणांशकपैर्वा प्रायः सौम्यैः शुभं नाऽन्यैः ॥ ३ ॥

पुष्णन्ति शुभा भावान्मूर्त्यादीन् घ्नन्ति संस्थिताः पापाः ।  
 सौम्याः षष्ठेऽरिघ्नाः(ष्णाः) सर्वेऽरिष्टा व्ययाष्टमगाः ॥ ४ ॥

कर्कवृषाजोपगते चन्द्रे लग्ने धनी सुरूपश्च ।  
 विकलाङ्गजडरिद्राः शेषेषु विशेषतः कृष्णे ॥ ५ ॥

विकलेक्षनोऽर्कलग्ने तैमिरिकोऽजे स्वभे तु रात्र्यन्धः ।  
 बुद्-बुद्दष्टिः कर्किणि काणो व्ययगे शशाङ्के वा ॥ ६ ॥

इष्टं पादविवृद्ध्या मित्रस्वगृहत्रिकोणतुङ्गेषु ।  
 रिपुभेऽल्पं फलमर्कोपगतस्य पापं शुभं नैव ॥ ७ ॥

इति राशिशीलनिरूपणम् ।

## अथ आश्रययोग निरूपणं

तस्करभोक्तृविचक्षणधनिनृपतिनपुंसकाऽभयदरिद्राः ।  
 ख(स्व)लपापोग्रोत्कृष्टा मेषादीनां नवांशभवाः ॥ १ ॥

कुलतुल्यकुलाधिकबन्धुमान्यधनिभोगिनृपसमनरेन्द्राः ।  
 स्वर्क्षगतैकविवृद्ध्या किञ्चिन्न्यूना सुहृद् गृहगैः ॥ २ ॥

त्रिप्रभृतिभिरुच्चस्थैर्नृपवंशभवा भवन्ति राजानः ।  
 पञ्चादिभिरन्यकुलोद्भवाश्च तद्वत्त्रिकोणगतैः ॥ ३ ॥

निर्धनदुःखितमूढव्याधितबन्धाभितप्तवधभाजः ।  
 एकोत्तरपरिवृद्ध्या नीचगतैः शत्रुगृहगैर्वा ॥ ४ ॥

एकोऽपि नृपतिजन्मप्रदो ग्रहः स्वोच्चगः सुहृद् दृष्टः ।  
 बलिभिः केन्द्रोपगतैस्त्रिप्रभृतिभिरवनिपालभवः ॥ ५ ॥  
 वर्गोत्तमगे चन्द्रे चतुराद्यैर्वीक्षिते विलम्बे वा ।  
 नृपजन्म भवति राज्यं नृपयोगे बलयुतदशायाम् ॥ ६ ॥  
 उडुपतियोगसमागमभशीलसन्दर्शनानि भावाश्च ।  
 आश्रयराज्यप्रभावाश्चाध्यायेऽस्मिन् क्रमेणोक्ताः ॥ ७ ॥  
 ॥ इति श्रीवराहमिहिरविरचित लघुजातके प्रकीर्णाध्यायः द्वादशः ॥

### अथ नाभसयोगाध्यायः ॥ १३ ॥

चर्भभवनादिषु सर्वैराश्रयजा रज्जुमुसलनलयोगाः ।  
 ईर्ष्युर्मानी धनवान् क्रमेण कुलविश्रुताः सर्वे ॥ १ ॥  
 दलयोगौ (सुब्बित्लुरिले तिन दे चोमेन्तरिउ)  
 केन्द्रत्रयगैः पापैः शुभैर्दलाख्यावहिश्च माला च ।  
 सर्पेऽतिदुःखितानां मालायां जन्म सुखिनां च ॥ २ ॥  
 द्विरनन्तरकेन्द्रस्थैर्गदाविलग्रास्तसंस्थितैः शकटम् ।  
 खचतुर्थयोर्विहङ्गः शृङ्गाटकमुदयसुतनवगैः ॥ ३ ॥  
 शृङ्गाटकतोऽन्यगतैर्हलमेतेषां क्रमात् फलोपनयः ।  
 यज्वा शकटाजीवी(वो) दूतश्चिरसौम्व्यभाक्-कृषिकृत् ॥ ४ ॥  
 क्रूरैः सुखकर्मस्थैः सौम्यैरुदयास्तसंस्थितैर्वज्रम् ।  
 यव इति तद्विपरीतैर्मिश्रैः कमलं च्युतैर्वापी ॥ ५ ॥  
 लग्नादिकण्टकेभ्यश्चतुर्गृहावस्थितैर्ग्रहैर्योगाः ।  
 यूपेषुशक्तिदण्डा वज्रादीनां फलान्यस्मात् ॥ ६ ॥  
 आद्यन्तयोः सुखयुतः सुखभाङ्गध्ये धनान्वितोऽल्पसुखः ।  
 त्यागी हिंस्रो(स्रो) धनवर्जितः पुमान् प्रियैर्वियुक्तश्च ॥ ७ ॥  
 तद्वत् सप्तभसंस्थैर्नौकूटच्छत्रकार्मुकाणि स्युः ।  
 नावाद्यैरप्येवं कण्टकान्यस्थैः स्मृतोऽर्धशशी ॥ ८ ॥  
 एकान्तरैर्विलग्नान् षड्-भवनावस्थितैर्ग्रहैश्चक्रम् ।



अर्थाच्च तद्वदुदधिनौप्रभृतिफलान्यथो क्रमशः ॥ ९ ॥

कीर्त्या युक्तोऽनृतवाक् स्वजनहितः शूरसुभगधनीभूपाः ।  
इत्याकृतिजा योगा विंशतिरात्मगुणैस्तेषु नन्दन्ते ॥ १० ॥

एकादिगृहोपगतैरुक्तान् योगान् विहाय सङ्घाने ।  
गोल-युग-शूल-केदार पाश-दामारव्य-वीणाः स्युः ॥ ११ ॥

दुःखितदरिद्रघातककृषिकरदुःशीलपशुपतिनिपुणानाम् ।  
जन्म क्रमेण सुखिनः परभाग्यैस्सर्व एवैते ॥ १२ ॥

॥ इति श्रीवराहमिहिरविरचित लघुजातके नाभसयोगाध्यायसः त्रयोदशः ॥

### अथ स्त्रीजातकाध्यायः ॥ १४ ॥

स्त्रीपुंसोर्जन्मफलं तुल्यं किन्त्वत्र लग्नचन्द्रस्थम् ।  
तद्वलयोगाद्गुराकृतिश्च सौभाग्यमस्तमयात् ॥ १ ॥

युग्मर्क्षे लग्नेन्द्रोः प्रकृतिस्था रूपशीलगुणयुक्ता ।  
ओजे पुरुषाकारा दुःशीला दुःखिता चैव ॥ २ ॥

अबले सप्तमभवने सौम्येक्षणवर्जिते च कापुरुषः ।  
भवति पतिश्चरभेऽस्ते प्रवासशीलो भवेद् भ्रान्ती ॥ ३ ॥

बाल्ये विधवा भौमे पतिसन्त्यक्ता दिवाकरेऽस्तस्थे ।  
सौरै पापैर्दृष्टे कन्यैव जारं समुपयाति ॥ ४ ॥

सितकुजजीवेन्दुसुतैर्बलिभिर्लग्ने समश्च यदि राशिः ।  
स्त्री ब्रह्मवादिनी स्यात् सुशास्त्रकुशला प्रतीता सा ॥ ५ ॥

पुञ्जन्मफलं यद्यन्न घटति वनितासु तत्तासाम् ।  
वक्तव्यं राज्याद्यं वृषणविनाशादि वा पापम् ॥ ६ ॥

॥ इति श्रीवराहमिहिरविरचित लघुजातके स्त्रीजातकाध्यायः चतुर्दशः ॥

### अथ निर्याणाध्यायः ॥ १५ ॥

सूर्यादिभिर्निधनगैर्हुतवहसलिलायुधज्वरामयज्ञः ।  
क्षुत्तृङ्गतश्च मृत्युः परदेशे नैधने चरभे ॥ १ ॥

यो वा निधनं पश्यति बलवांस्तद्धातुकोपजो मृत्युः ।  
लघ्नात् त्र्यंशपतिर्वा द्वाविंशः कारणं मृत्योः ॥ २ ॥

सुरपितृतिर्यङ्गरकान् गुरुरिन्दुसितावसृग्रवी ज्ञयमौ ।  
रिपुरन्द्रत्र्यंशकपा नयन्ति चाऽस्तारिनिधनस्थाः ॥ ३ ॥

षष्ठाष्टमकण्टकगो गुरुरुच्चो भवति मीनलग्ने वा ।  
शेषैरबलैर्जन्मनि मरणे वा मोक्षगतिमाहुः ॥ ४ ॥

गुरुरुडुपतिशुकौ सूर्यभौमौ यमज्ञौ  
विबुधपितृतिरश्चो नारकीयांश्च कुर्युः ।  
दिनकरशशिवीर्याऽधिष्ठितत्र्यंशनाथाः  
प्रवरसमनिकृष्टास्तुङ्गहासादनूके ॥ ५ ॥

॥ इति श्रीवराहमिहिरविरचित लघुजातके निर्याणाध्यायः पञ्चदशः ॥

### अथ नष्टजातकाध्यायः ॥ १६ ॥

गोसिंहौ जितुमाष्टमौ(मिथुनाष्टमौ) क्रियतुले कन्यामृगौ च क्रमात्  
संवर्ग्या दशकाष्टसप्तविषयैः शेषाः स्वसङ्ख्यागुणाः ।  
जीवारास्फुजिदैन्दवः(वाः) प्रथमवच्छेषा ग्रहाः सौम्यव-  
द्राशीनां नियतो विधिर्ग्रहयुतैः कार्या च तद्वर्गणा ॥ १ ॥

सप्ताहतं त्रिघनभाजितशेषमृक्षं  
दत्त्वाऽथवा नव शिशोध्य नवाऽथवा स्यात् ।

एवं कलत्रसहजात्मजशत्रुभेभ्यः  
प्रष्टुर्वदेदुदयराशिवशेन तेषाम् ॥ २ ॥

वर्षर्तुमासतिथयो द्युनिशं ह्युडूनि  
वेलोदयर्क्षनवभागविकल्पनाः स्युः ।  
भूयो दशादिगुणिताः स्वविकल्पभक्ता  
वर्षादयो नवकदानविशोधनाभ्याम् ॥ ३ ॥

विज्ञेया दशकेष्वब्दा ऋतुमासास्तथैव च ।  
अष्टकेष्वपि मासार्धं तिथयश्च तथा स्मृताः ॥ ४ ॥

दिवारात्रिप्रसूतिं च नक्षत्रानयनं तथा ।

सप्तसङ्ख्येऽपि वर्गे तु नित्यमेवोपलक्षयेत् ॥ ५ ॥

वेलामथ विलग्नं च होरामंशकमेव च ।

पञ्चकेषु विजानीयान्नष्टजातकसिद्धये ॥ ६ ॥

॥ इति श्रीवराहमिहिरविरचित लघुजातके नष्टजातकाध्यायः षोडशः ॥

॥ इति वराहमिहिराचार्यकृते लघुजातकग्रन्थः समाप्तः ॥

Encoded and proofread by Radu Canahai,

Reproofread by Marthi Narayana Sarma

1. edition: Krishnadas Academy, Varanasi-221001, 1983

2. Dr. K S Charak, Uma publications, Delhi, April 2008

3. daivagna vachaspati, Sri vasudeva,

Thakur Prasad Pustak Mandir, 1882

---

—  
*laghujAtakam by varAhamihirAchArya*

pdf was typeset on October 30, 2022

—

Please send corrections to [sanskrit@cheerful.com](mailto:sanskrit@cheerful.com)

